

رہبر معظم کا اسلامی ممالک کی اعلیٰ عدالتوں کے سربراہوں سے خطاب - 5 / Dec / 2007

بسم اللہ الرحمن الرحیم

میں آپ تمام عزیزمہمانوں، بھائیوں اور بہنوں کو خوش آمدید کہتا ہوں آپ اپنے اسلامی ملکوں سے یہاں اپنے گھر تشریف لائے ہیں۔

یہاں آپ اپنے گھر اور اپنے بھائیوں کے درمیان ہیں ہمارے خیال سے یہ عظیم اجلاس امت مسلمہ کے لئے ایک غنیمت موقع ہے اس موقع سے زیادہ سے زیادہ فائدہ اٹھانا چاہئے۔ اس طرح کے اجلاس کا پہلا فائدہ یہ ہوتا ہے کہ ہم ایک دوسرے سے آشنا ہوجاتے ہیں اس بات کو نہایت اہم سمجھنا چاہئے ایک عرصہ سے، دسیوں سال سے امت مسلمہ کے دشمن ہم مسلمانوں کی غفلت سے فائدہ اٹھا کر مختلف شکلوں میں ہمیں ایک دوسرے سے دور کرتے آئے ہیں ہمیں ایک دوسرے سے انجان بناتے رہے ہیں ایک دوسرے سے بد ظن کرتے آئے ہیں ہم بھائی ہیں لیکن ہمارا طور طریقہ بیگانوں جیسا ہے اور بیگانے امت مسلمہ کی اس اندرونی صورت حال سے غلط فائدہ اٹھا رہے ہیں ہمیں اس کی اصلاح کرنی چاہئے، ہمیں اس کی اصلاح کرنی چاہئے اور یہ اس قسم کے اجلاس اس سلسلہ کی ایک کڑی ہیں۔

امت مسلمہ ایک زندہ اور عظیم پیکر ہے اس کے اپنے اہداف و مقاصد ہیں جو کسی ایک اسلامی ملک یا قوم سے مخصوص نہیں ہیں بلکہ عالم اسلام کے مشترکہ اہداف ہیں ان اہداف کو برقرار رکھنے اور ان تک رسائی کے لئے ہمیں ایک دوسرے کے قریب آنا ہوگا مسلمان حکومتوں کا ایک دوسرے سے قریب ہونا مسلمان قوموں کے ایک دوسرے سے نزدیک ہونے کا باعث بنے گا اور جب قومیں ایک دوسرے کے قریب آجائیں گی تو اپنے تجربات، جذبات اور اخلاق و آداب ایک دوسرے میں منتقل کریں گی اور اس کے نتیجہ میں امت مسلمہ کو جو کچھ ملے گا وہ ایک عظیم اور نہایت گرانقدر چیز ہوگی۔

عالم اسلام کو بڑی طاقتوں کی طرف مسلسل حملوں کا سامنا ہے جو کسی ایک ملک اور قوم پر نہیں بلکہ پوری امت مسلمہ پر حملہ ہے اور ان حملوں کا نشانہ بننے والی ایک چیز یہی اسلامی حقوق اور اسلامی نظام عدل ہے۔ اسلام کے پاس بہترین ترقی یافتہ عدالتی قوانین ہیں اسلامی عدالتی حقوق دنیا کے سب سے بہترین اور ترقی یافتہ حقوق ہیں یہ تو ہر کوئی دیکھ سکتا ہے عالم اسلام کے کونہ کونہ میں علماء نے مختلف ادوار میں جو کچھ اسلامی حقوق، اسلامی تعزیرات، اسلامی نظام عدل اور اسلامی عدالت سے متعلق لکھا ہے جب ہم اسے ملاحظہ کرتے ہیں تو احساس ہوتا ہے کہ یہ ایک نہایت قیمتی سرمایہ ہے ہم اگر دور حاضر میں اس سرمایہ کو محور قرار دیتے اور اسے وقت کے بدلاؤ اور ترقی سے ہم آہنگ کرتے رہتے تو ہم اسے مزید بہتر بنا سکتے تھے لیکن عالم اسلام کے اندر یہ

کام نہیں ہوا سامراجی طاقتوں نے جس طرح امت مسلمہ کی سیاست و اقتصاد پر قبضہ کر رکھا تھا اسی طرح اسلامی ممالک و اقوام کی ثقافت اور نظام عدل کو بھی یرغمال بنا لیا نتیجہ میں بغیر کسی وجہ کے ہمارا نظام عدل فرنگی نظام عدل میں بدل گیا عالم اسلام کے دکھ درد اور مشکلات یہی ہیں۔

آج عالم اسلام کو خود اعتمادی اور خدا پر توکل کی ضرورت ہے ہمیں اپنے اندر خود اعتمادی واپس لانا ہوگی عالم اسلام کے اندر کبھی کبھی دکھائی پڑتا ہے کہ ایک فقیہ بنا خود اعتمادی کے فتویٰ صادر کر رہا ہے، قاضی بنا خود اعتمادی کے فیصلہ سنا رہا ہے اور مخالفین اسلام کے ابلاغی حملوں کے مقابل پسیائی اختیار کر رہا ہے۔ اس وقت عالم اسلام کو سیاست و اقتصاد کے ساتھ ساتھ ہر شعبہ حیات منجملہ اسلامی حقوق اور اسلامی نظام عدل میں خود اعتمادی کی ضرورت ہے۔

ہم دیکھتے ہیں کہ کبھی کبھی ایک فقیہ کسی اسلامی حکم کی وضاحت نہیں کرتا یا انکار کر دیتا ہے اور اس کی وجہ یہ ہوتی ہے کہ وہ حکم مغرب والوں کو پسند نہیں یہ بہت بری بات ہے ہمارے پاس معیار موجود ہے ہمارا معیار کتاب و سنت ہے اور آج یعنی اکیسویں صدی میں انسانی زندگی کی انتظام و انصرام میں یہی معیار مفید اور کام آئے والا ہے ہم زمانہ سے پیچھے نہیں ہیں۔ اگر ہم اسلامی احکام کی جانب صحیح سے پلٹ جائیں تو مغربی تہذیب سے بہتر طور پر آج کے انسان کی ضروریات پوری کر سکتے ہیں۔ دنیا میں مغربی ثقافت کی بالادستی کا نتیجہ آپ دیکھ رہے ہیں کہ دنیا میں نہ انصاف ہے اور نہ امن اور نہ ہی انسانوں کے درمیان اخوت و برادری کا جذبہ ہے اسکے مقابلہ میں دشمنی، نفاق اور حسد کی تو حد ہی نہیں اور دنیا پر عالمی طاقتوں کا بے لگام کنٹرول بھی اپنی جگہ موجود ہے بہر حال یہ سب مغربی تہذیب اور دنیا پر مغربی تہذیب کی بالادستی کا نتیجہ ہے۔

آپ ملاحظہ کیجئے کہ آزادی فکر کے دعویدار ممالک کے اندر مذہبی اقلیتوں کے ساتھ کیا سلوک کیا جا رہا ہے اور پھر اس کا اس بات سے موازنہ کیجئے کہ مختلف ادوار میں اسلامی ممالک کے اندر رہنے والی اقلیتوں کے ساتھ اسلام کا کیا سلوک رہا ہے خلفائے راشدین کے دور میں ملنے والی فتوحات کے دوران مسلمان جہاں بھی قدم رکھتے تھے تو جنگ کے خاتمہ پر جب حکومت ان کے ہاتھ میں ہوتی تھی تو غیر مسلموں سے مہربانی سے پیش آتے تھے یہی مشرقی روم کا علاقہ جو اب چند اسلامی ممالک پر مشتمل ہے یہاں کچھ یہودی ریتے تھے یہ بات تاریخ میں موجود ہے جب مسلمان وہاں پہنچے تو انہوں نے قسم کھا کے کہا " والتوراة" تورات کی قسم " لعدلکم احب الینا مما مضی علینا" (تورات کی قسم ہمیں اپنے ماضی سے زیادہ آپ کا عدل و انصاف محبوب ہے) ان الفاظ میں انہوں نے مسلمانوں کے عدل و انصاف کی تعریف کی۔ آج بھی آپ اسلامی ممالک کے اندر ملاحظہ کر رہے ہیں۔ ہمارے ملک میں یہودی، عیسائی اور زرتشتی آزادی سے زندگی بسر کر رہے ہیں۔ پارلیمنٹ میں اپنا نمائندہ بھیجتے ہیں، اپنی عبادات انجام دیتے ہیں۔ دوسرے ممالک میں بھی ایسا ہی ہے تو یہ ہے اسلام! آج کے متمدن اور انسانی حقوق کے حامی کھلانے والے ممالک کا مذہبی اقلیتوں خاص طور سے مسلمانوں کے ساتھ جو برتاؤ ہے اس سے اقلیتوں کے ساتھ اسلام کے برتاؤ کا موازنہ کیجئے!

آج دنیا انصاف کی پیاسی ہے، امن کی پیاسی ہے، امتیازی سلوک نہ ہونے کے لئے تشنہ ہے ان کی یہ پیاس اسلام ہی بجھا سکتا ہے مغربی تہذیب و تمدن نے دکھا دیا ہے کہ اس میں انسانیت کے لئے عدل قائم کرنے کی صلاحیت نہیں ہے آج کے حالات پر نظر ڈالئے فلسطین کی حالت دیکھئے، صہیونی حکام صاف صاف کہہ رہے ہیں کہ اگر ہمارے اور فلسطینیوں کے درمیان یعنی صہیونیوں اور فلسطینیوں کے بیچ مقبوضہ فلسطین کے اندر مساوات قائم ہو جائے تو صہیونیوں کا انجام بھی جنوبی افریقہ جیسا ہوگا یعنی وہ نسلی امتیاز کا اعتراف کر رہے ہیں دنیا اسے سن رہی ہے، مغربی تہذیب و تمدن کی ماری ہوئی دنیا یہ سن رہی ہے لیکن اپنی ذمہ داری انجام نہیں دے رہی۔

یہ صورتحال ہمیں وارننگ دے رہی ہے اور ہم مسلمانوں سے کہہ رہی ہے کہ ہمیں خود اعتمادی پیدا کرنے اور خدا پر توکل کرنے کی ضرورت ہے اور یہ جاننے کی ضرورت ہے کہ اگر ہم اپنی فکرو تدبیر کے ساتھ متحد ہو کر منصوبہ بند طریقہ سے قدم بڑھائیں تو خداوند متعال ہمیں کامیابی عنایت کرے گا ہمیں خدا سے حسن ظن رکھنا چاہئے " وיעذب المنافقین والمنافقات والمشركين والمشركات الظانين بالله ظن السوء وغضب الله عليهم ولعنهم واعد لهم جهنم وساءت مصيرا " ہمیں خدا سے حسن ظن رکھنا چاہئے سوئے ظن نہیں رکھنا چاہئے ہم نے کب اور کہاں قدم بڑھایا، عمل کیا اور خدا نے ہماری مدد نہیں کی؟ جہاں بھی ہم مشکلات سے دوچار ہوئے، جہاں بھی ہمیں کمزوری اور شکست کا سامنا کرنا پڑا وہاں ہمارے عمل میں کمی تھی ہم نے عمل کا حق ادا نہیں کیا جہاں بھی ہم نے عمل کا حق ادا کیا وہاں خدا نے ہماری مدد کی اور یہ خدا کا وعدہ ہے " وعدالله الذين آمنوا منكم وعملوا الصالحات ليستخلفنهم في الارض كما استخلف الذين من قبلهم " اور قرآن کریم میں اس طرح کی بہت سی آیات ہیں۔

عدالت اور حقوق کے زمرے میں ہم سے جو مربوط ہے وہ یہ ہے کہ ہم اس باب میں اسلامی عدالت کے تئیں خود اعتمادی اور الہی و قرآنی تعلیمات کی جانب بازگشت پر باقاعدہ توجہ دیں اس طرح کے اجلاس اور یہ آپسی نشستیں اس ضمن میں ہماری معاون و مدد گار ہو سکتی ہیں خوش قسمتی سے اسلامی ممالک کے پاس اس سلسلہ میں اچھے تجربات ہیں ہمارے پاس بھی اچھے تجربات ہیں ہم نے بھی انقلاب کی تقریباً ان تین دہائیوں میں مفید تجربات حاصل کئے ہیں ہمارے بھائی ہمارے ان تجربوں سے فائدہ اٹھائیں، ہم ایک دوسرے سے تعاون کریں تاکہ اسلامی عدالت کی عظیم عمارت حقیقی معنی میں تعمیر کی جا سکے۔

کل اس اجلاس میں میہمانوں اور میزبانوں کی طرف سے جو تجاویز سامنے آئی ہیں میں نے سنی ہیں بہت ہی اچھی تجاویز ہیں اس طرح کی ایک یونین کی تشکیل اور ان تجاویز پر عمل کے ہم حامی ہیں ہم سب ایک دوسرے کا ہاتھ بٹائیں تاکہ اسلامی ممالک اس باب میں ترقی کر سکیں۔ البتہ ہمارے ایک ساتھ بیٹھنے، آپسی محبت اور ان نشستوں کے کچھ لوگ مخالف بھی ہیں یہ مخالف بھی خاموش نہیں بیٹھیں گے یہ بھی ہمارے ذہن میں رہنا چاہئے! ہم یہ طے کر لیں کہ خدا کی مدد سے ہم اپنے کاموں کو بھائی چارہ کے ساتھ صحیح ڈھنگ سے انشا اللہ آگے بڑھائیں گے۔ خدا سے توفیق کے طلبگار رہیں اس سے مدد مانگیں اور انشا اللہ یہ امید رکھیں کہ خدا ہماری مدد کرے گا۔



دفتر مقام معظم رهبری
www.leader.ir

میں امید کرتا ہوں کہ تہران میں آپ کا اچھا وقت گذرے اور اچھی یادوں کے ساتھ آپ یہاں سے رخصت ہوں -

والسلام علیکم ورحمة اللہ وبرکاتہ